



ERITREAN REVOLUTIONARY DEMOCRATIC FRONT

ቅኑዕ መርህ ምሕዝነትን ሓድነትን ሓይልታት ተቃውሞ

አብ ሕሉፍ ተሞኩሮ ሰውራና ዝተፈላለዩ ናይ ሓድነትን ምሕዝነትን ጭርቀታት ይላዓሉ ነይሮም እዮም። ናብ ሓድነት ዝአመቱ ይኹን ብደረጃ ሰፍሖት ግንባራት ዝግለጹ ስምምዓትውን ይግበሩ ነይሮምዮም። እንተኾነ ግን ዘላቕነትን ኣድማዕነትን ዝነበሮም ኣይኮነን። ክሳብ ሎሚ፡ አብ ሕቶ ሓድነት ይኹን ምሕዝነት፡ ንምንታይ ተሞኩሮ ስርሕ ፍንጥሕ እናተደጋገመ መጸኢ ንዝብል ሕቶ፡ ብቐዕ መልሲ ረኺቡ ክበሃል ኣይከኣልን። እዚ ማለት ግን፡ ነብሲ ወክፍ ፖሎቲካዊ ውድብ ነናይ ባዕሉ መልሲ ኣይነበሮን ወይ የብሉን ማለት ከምዘይኮነ ክሰሓት የብሉን። እቲ ጉዳይ፡ ኩሎም ፖሎቲካዊ ሓይልታት ዝተሰማምዑሉ ናይ ሓባር ገምጋም ዘይምህላወ ንምጥቃስ ጥራሕ እዩ።

አብ ሕሉፍ ተሞኩሮ ነጻነታዊ ተጋድሎና፡ ሕቶ ሓድነት ተባራዲ ጭርቀ ህዝብታትና ኮይኑ ክለዓል ዝተራእዮኳ እንተኾነ፡ አብ ዓውደ ተግባር ግን፡ ብኣንጻሩ ብዘኖት ሕድሕድ እናተተከአ ዓቕሚ ሰውራና ብዓብይኡ እናተሃሰየ፡ ዕድመ ባዕዳዊ መግዛእቲ ካብ ዝግበእ ንላዕሊ ብምንጥሕ ሕሰምን መከራን ህዝብታትና እናመረረ ን30 ዓመታት ቀጸሉ እዩ። አብ መስርሕ ድማ፡ አብ ክንዲ ሓድነት ሓይልታት ሰውራ፡ በሓቲ ኣረኣእያ መሪሕነት ህግሓኤ ዓብላሊ ኮይኑ፡ ሜዳ ኤርትራ ብሓደ ፖሎቲካዊ ውድብ ተገቢቱ ነጻነታዊ ሕቶና መዕለቢ ረኺበ።

እንተኾነ ግን፡ አብ ሜዳ ሕማሙ ዘይፈወሰ ፖሎቲካዊ ሓይሊ፡ በትረ ስልጣን ምስ ዓትዓተ፡ ነጻ ምንቅስቃስ ዝተፈላለዩ ፖሎቲካዊ ስልፍታት ፈቐዱ፡ ሰላማውን ዲሞክራሲያውን ምስግጋር ስልጣን ክቕበል ዘይሕለም ነበረ። ውድብና ደምሓኤ/ሰደግኤ፡ ገና አብ ድሮ ነጻነት ሃገርና፡ ንፖሎቲካዊ ባህሪያት መሪሕነት ህ.ግ.ሓ.ኤን ተግባራዊ ጉዕዞኡን ብስነ-ፍልጠታዊ መንገዲ ብምትንታን፡ ጽግዕተኛ ፍጹም ጸረ ዲሞክራሲያዊ ስርዓት ካብ ምትካል ክሰግር ከምዘይክእል ብንጽር ኣቐሚጡ እዩ። እቲ አብ ጽባሕ ሓርነት ሃገርና ዝተጋህደ ሓቂ ድማ ንሱ እዩ። ንኹሎም ሰብኣውን ዲሞክራሲያውን መሰላት ህዝብታትና ዝጭፍልኹ ዝወጸሉ፡ ጽግዕተኛ ፋሽስታዊ ስርዓት ተኸለ። ሕድሪ ሰማእታትናን ትጽቢት ህዝብታትና ጠለመ፤ ስለዝኾነ ድማ፡ ኣብዞም ዝሓለፍናዮም ልዕሊ 22 ዓመታት፡ ንህዝብታትናን ሃገርናን ንዝኸፍኦ ሓደጋ ምብትታን ኣሳጢሑምም ይርከቡ። በብእዋኑ፡ ብርእስ ፋሽስት ኢሳይያስን ውድቡ ህገደፍን ዝቃልሑ ኣዋጃትን መብጻዓታትን ብዘየገድሱ፡ ሃገርና ኤርትራ፡ ብቐጠባዊ ምዕባል ከም ሲንጋፖር፡ ብወታደራዊ ሓይሊ ከም እስራኤል ክትከውን ኣይበቐዕትን። እኳ ደኣስ ብኣንጻሩ፡ ህዝባ ብጥሚትን ዓጸቦን ዝላቐየላ፤ በብእዋኑ ዝፈትዋ ሃገሩ ሓዲጉ ብጸዕቂ ናብ ስደት ዝውሕዘላ፡ መዐንደሪት ዕጡቓት ባዕድን ብግብረ ሽበራ ዝጥርጠሩ ሓይልታትን ኮይና፡ ብመንገዲ ፍሽለት ተንቐልቁል ኣላ።

ኩነታት ሃገርናን ህዝብታትናን፡ ካብ ባዕዳዊ መዛእቲ ናብ ሃገራዊ ነጻነት፡ መለሳ ቆሎስ ጥጥቕ ኮይኑ ኣሎ። ብባዕዳውያን ዝእኑ፡ ብዝተፈላለዩ መንገድታት ዝተዳህኩ ህዝብታትና፡ ምእንቲ ሃገራዊ ነጻነቶም ሰፍ ዘይብል ክቡር ዋጋ ክፈሎም፡ ግን ድማ ካብ ዝሓለፉ ባዕዳውያን ዝኸፍኦ፡ ወዲ ሃገር ፋሽስታዊ ገዛኢ ኣብ ዝሰጠሉ ተጻዒኑ፡ ኣብ ሞንጎ ሂወትን ሞትን ተቐርቂሮም ክሰሓት ይርከቡ። ስለዝኾነውን ሎሚውን ሕቶ ሓድነትን ምሕዝነትን ሓይልታት ሰውራና ተባራዲ ሕቶ ኮይኑ ክቕጽል ይርከብ።

ከም እንፈልጡ፡ ካብ እዋን ነጻነታዊ ተጋድሎና ብዝሓሸ፡ ኣብ ሞንጎ ዝተፈላለዩ ፖሎቲካዊ ሓይልታት ኤርትራ ምቕርራብ ይረኣ ምህላወ ብኣወንታ ዝጥቀስ እዩ። ይኹንምበር፡ ኣብ ባይታ ዝንበብ ሓድነታዊ ወይ ድማ ምሕዝነታዊ ዕዮ ክረኣ ዘይምክእሉ ጥራሕ ዘይኮነስ፡ ኣብ ዘዩቋርጽ ምፍንጫልን ምጭጫሕ ሓደስቲ ውድባትን ተጻሚድና ምህላውና፡ ንህዝብታትና ኣዝዩ ዘተሓሳስብ ኮይኑ ምህላወ ዘይንክሕዶ ሓቂ እዩ። ብርግጽ ምስ ብዙሕነታዊ ክውንነት ህዝብታትና፡ ዝተፈላለዩ መልክዕ ዘለዎም ንዝተፈላለዩ ፖሎቲካዊ ኣማራጺታት(ዕላማታት)

ዝቃለሱ ውድባት ምብቋሎም ከም ጸጋ ክንርእዮ ይግብእ። እቲ ዘይቅቡል እንብሎ፡ ብፖሎቲካዊ ዕላማ ይኹን መልክዕ ውደባ ኣፈላላይ ዘይብሎም ውድባት ብብእዎኑ እናተጫጭሉ ምምጻእም እዩ።

ኣብ ህሉው ኩነታት ሃገርና፡ ዘይቅቡል በዝሒ ውድባት ደረጃ ብደረጃ ንምንካይ ይኹን፡ ዓቕምታቶም ኣወሃሂዶም ብቐዳምነት ኣንጻር ፋሽስታዊ ስርዓት ኢሳይያስ ዘቕንዑሉ ኩነታት ንምፍጣር፡ ቅኑዕ ናይ ሓድነትን ምሕዝነትን መርህ ካብ ምክታል ወጻኢ ካልእ ኣማራጺ የብልናን።

ውድብና ሰደግኤ ካብ 21 ክሳብ 25 ሰኔ 2013 ኣብ ዘካየዱ 6ይ ውድባዊ ጉባኤኡ፡ ንሕቶ ሓድነትን ምሕዝነትን ፖሎቲካዊ ሓይልታት ኤርትራ ኣመልኪቱ ዘመሓላለፎም ፖሎቲካዊ ውሳኔታት ንመዘኻከሪ ክኾኑና ዝስዕቡ እዮም።

“... 1. ኣብ ሕቶ ምሕዝነትን ሓድነትን ሓይልታት ተቓውሞ ብዝምልከት፡-

- 6ይ-ውድባዊ ጉባኤ፡ ብቐዳምነት ህዝብን ሃገርን ኤርትራ ካብ ሓደጋ ብርሰትን ምብትታንን ምድሓን ከም ቀዳማይ ዕላምኡ ዝኣምን፡ መሰልን ማዕርነትን ሃይማኖታት ምክባር ከም መርህ ዝቐበል፡ መንግስቲ ኣብ ውሽጣዊ ጉዳያት ሃይማኖት፡ ከምኡውን ሃይማኖት ኣብ ውሽጣዊ ጉዳያት መንግስቲ ኢድ-ምትእትታው ዘይፈቕድ(ሰኩላር)፡ ኣብ ንጹር ራእይ ዝተመሰረተ ሰፊሕ ሕብረ-ብሄራዊ ግንባር ንምምስራት ክቃለስ ወሲኑ።
- 6ይ-ውድባዊ ጉባኤ፡ ህዝብን ሃገርን ካብ ሓደጋ ብርሰት ምድሓን ከም ቀዳማይ ዕላምኡም ዝተቐበሉ፡ ኣብ ህዝባዊ ዲሞክራሲያዊ ዕላማታት ሓደ ወይ ተመሳሳሊ እምነት ዘለዎም ፖሎቲካዊ ውድባት ዝጠምር፡ ካብ ሕሉፋት ድኽመታት ግቡእ ትምህርቲ ዝወሰዱ፡ ሰፊሕ ዲሞክራሲያዊ ግንባር ንምምስራት ክቃለስ ወሲኑ።
- 6ይ-ውድባዊ ጉባኤ፡ ህዝብን ሃገርን ካብ ሓደጋ ብርሰት ምድሓን ከም ቀዳማይ ዕላምኡም ዝተቐበሉ፡ ኣብ ህዝባዊ ዲሞክራሲያዊ ዕላማታት ተመሳሳሊ እምነት ምስ ዘለዎም ሕብረ-ብሄራዊ ውድባት፡ ናብ ሙሉእ ሓድነት ንምብጻጽ ክቃለስ ወሲኑ።
- 6ይ ውድባዊ ጉባኤ፡ ምስ ኩሎም ፖሎቲካዊ ሓይልታት ተቓውሞ፡ ህዝብን ሃገርን ኤርትራ ካብ ብርሰትን ምብትታንን ምድሓን ቀንዲ ማእከሉ ዝገበረ ዕላማ ብዘተኣማምን ንምዕዋት፡ ኣብ እዋናውያን ሕቶታትን ዘላቂ ዕላማታትን ዘለዉዎ ፍልልያት፡ ብሰልጡን ኣገባብ ዝመሓደሩሉ መርህ ክኸተል ወሲኑ።

ዝብሉ እዮም።

ውድብና ሰደግኤ፡ ኣብ ላዕሊ ኣቐሚጡዎም ዘሎ ፖሎቲካዊ ውሳኔታት፡ ገሊኦም ናይ መልክዕ ይኹን ናይ ትሕዝቶ ፍልልይ ከይገበረ፡ ካብ ወጋሕትኡ ክቃለሰሎም ዘጸንሐ መሰረታዊ እምነታቱ እዮም። ሕቶ ሓድነት ጭርሖኡ ምስቶም ብፖሎቲካዊ ዕላማ ሓደ ወይ ድማ ተመሳሳሊ እምነት ዘለዎም ሕብረ-ብሄራዊ ውድባት ንምትግባር ክቃለሰሉ ዝጸንሐን ዘሎን እምነቱ እዩ። ምስቶም ብዲሞክራሲያዊ ዕላማ ዝመሳሰሉዎ ብሄራውን ሕብረ-ብሄራውን ውድባት ድማ፡ ብደረጃ ሰፊሕ ዲሞክራሲያዊ ግንባር ተጠሚሩ ክቃለስ ዘለዎ ቅሩብነት ናይ ወጋሕትኡ እዩ። ንመጻኢውን ብዕቱብነት ክጽዕተሉ እዩ።

ኣብ ሕቶ ሰፊሕ ሕብረ-ብሄራዊ ግንባር ብዝምልከት መርህኡ፡ ኣብ ዝሓለፉ ምሕዝነታት ዘርእናዮም ድኽመታት ግቡእ ትምህርቲ ዝወሰደሎም እዮም። ስለዝኾነውን ናይ ሰፊሕ ሕብረ-ብሄራዊ ግንባር እማመና፡ ሓድነት ህዝብታት ኤርትራ ብዘተኣማምን ምውሓስ ከም ዓንዲ መትከል ዝተቐበለ ክኸውን ከምዘለዎ ይኣምን። ብዙሕነታዊ ክውንነት ዘለዎም ህዝብታት ኤርትራ፡ ዓቕምታቶም ኣወሃሂዶም ኣንጻር ገባቲ ስርዓት ህግደፍ ከቕንዑ ምእንቲ፡ ሕቶ ሓድነቶም ፈጸሙ ኣብ ዋጋ ዕዳጋ ክኣቱ ኣይግበእን፤ ምእንቲዚ ድማ፡ ናይ ሰፊሕ ሕብረ-ብሄራዊ ግንባር እማመ ውድብና ሰደግኤ፡ "መንግስቲ ኣብ ውሽጣዊ ጉዳያት ሃይማኖት፡ ከምኡውን ሃይማኖት ኣብ ውሽጣዊ ጉዳያት መንግስት ኢድ ምትእትታው ዘይፈቕድ መርህ ምቕባል" ከምዘድሊ ኣቐሚጡ ኣሎ። መልክዕ ውደባ ዝተፈላለዩ ሓይልታት ኤርትራ፡ ንህሉው ክውንነት ህዝብታትና ኣብ ግምት ከእቱ ዘድሊኡ እንተኾነ፡ ዝኾነ ሸነኽ ኣንጻር ዝወርዶ ወጽዓ፡ ብዝመሰሎ ተወዲቡ ክቃለስ ዘለዎ መሰል የኸብር እዩ።

ኣብ ዘላቂ ዕላማታት ይኹን ኣብ እዋናዊ መድረኻዊ ዕላማታት ሓባራዊ ስምምዕ ክበጽሑ ዘይከኣሉ ፖሎቲካዊ ሓይልታት ኤርትራ ድማ፡ ብዝወሓደ ፍልልያቶም ብሰላማውን ዲሞክራሲያውን ኣገባብ ናይ ምምሕዳር መርህ

ተኸትሎም፣ በብሽነኸም፣ ቀንዲ ጠመተኦም ኣብ ልዕሊ ገባቲ ስርዓት ህግደፍ ዝገብሩሉ መባእታዊ ስምምዕ መስሪቶም ጎድና ጎድኒ ክቃለሱ ይህልዎም ኢሉ ይአምን።

ብእምነት ውድብና ሰደግኤ፣ ዝኾነ ይኸን ኤርትራዊ ፖሎቲካዊ ሓይሊ፣ መንግስታዊ ስልጣን ብመሰረት ቅዋም ካብ ድምጺ ህዝቢ ጥራሕ ክርከብ ከምዝግባእ ዝአምን እንተኾይኑ፣ ምስ ካልኣት ፖሎቲካዊ ሓይልታት ዘለዉዎ ፖሎቲካዊ ፍልልያት፣ ብሰላማውን ዲሞክራሲያውን ኣገባብ እናመሓደረ፣ ቀንዲ ቱኸረቱ ኣብ ልዕሊ ገባቲ ስርዓት ህግደፍ ከየቕንዕ ዝኸልክሎ ዝኾነ ይኸን ምክንያት የብሉን። ስለዚ ድማ፣ ቅኑዕ ናይ ሓድነትን ምሕዝነትን መርህ ተኸትልና ህዝብን ሃገርን ኤርትራ ካብ ኣንጻላልዮዎ ዘሎ ናይ ብርሰት ሓደጋ ብቐዳምነት ብምድሓን፣ ዘላቂ ዕላማታት ፖሎቲካዊ ውድባትና፣ ኣብ ቅድሚ ህዝብታትና ብሰላማውን ዲሞክራሲያውን ኣገባብ ተወዳዲርና ንምዕዋት፣ ጥጡሕ ሃውሀው ንምፍጣር ክንቃለስ ይግባእ።

ዜናን ባህል ቤት-ጽሕፈት ሰደግኤ

ሓምሌ 2014